

വലിയ ശനി

പൊതുനിർദ്ദേശങ്ങൾ

1. മാമ്മോദീസാക്കൂർബാന വലിയ ശനിയാഴ്ച രാവിലെയോ വൈകുന്നേരമോ നടത്താവുന്നതാണ്.
2. മാമ്മോദീസാക്കൂർബാനയോടനുബന്ധിച്ച്, സാധിക്കുമെങ്കിൽ മാമ്മോദീസായും നടത്തുക അഭിലഷണീയമാണ്. മാമ്മോദീസ ഉള്ളപ്പോഴും ഇല്ലാത്തപ്പോഴും വെള്ളം വെഞ്ചിരിപ്പും അണാനസ്നാനവ്രതനവീകരണവും നടത്തേണ്ടതാണ്.
3. മാമ്മോദീസയുണ്ടെങ്കിൽ അതിനുള്ള സജ്ജീകരണങ്ങൾ ചെയ്തിരിക്കണം.
4. പുതുതായി വെഞ്ചിരിച്ച ജലം ജനങ്ങളുടെമേൽ തളിക്കുന്നതിന് കുറച്ച് ഒതുക്കിവെച്ചിരിക്കണം.
5. അണാനസ്നാനവ്രതങ്ങൾ നവീകരിക്കുന്ന സമയത്ത് എല്ലാവരും കത്തിച്ച തിരികൾ കൈകളിൽ വഹിക്കുന്നത് അഭികാമ്യമാണ്.
6. ഏറ്റവും ആഘോഷപൂർവ്വകമായി ഈ കർമ്മം നടത്തുമ്പോൾ ഉപയോഗിക്കാവുന്ന ഭാഗങ്ങൾ ഈ [[അടയാളംകൊണ്ട് വേർതിരിച്ചിരിക്കുന്നു.

വലിയ ശനി

കർമ്മക്രമം

കാർമ്മികനും ശുശ്രൂഷികളും സഹായികളും ക്രമപ്രകാരമുള്ള തിരുവസ്ത്രങ്ങൾ ധരിച്ച്, കുർബാനക്രമത്തിൽ നിർദ്ദേശിച്ചിരിക്കുന്നതനുസരിച്ച് പ്രദക്ഷിണമായി വചനവേദിയിൽവന്നുനില്ക്കുന്നു. മാമോദീസയുടെ ഞെങ്കിൽ പ്രധാന കവാടത്തിങ്കൽ വച്ച് ആരംഭിക്കുന്നു. മദ്ബഹഗീതം വരെയുള്ള ഭാഗം മാമോദീസ ക്രമത്തിലേതുപോലെ നടത്തുന്നു.

കാർമ്മി: അത്യുന്നതങ്ങളിൽ... സർഗ്ഗസ്ഥനായ ഞങ്ങളുടെ പിതാവേ...
(കുർബാനക്രമത്തിലേത്)

ശുശ്രൂ: നമുക്കു പ്രാർത്ഥിക്കാം. സമാധാനം നമ്മോടുകൂടെ.

കാർമ്മി: അത്യുന്നതകരമായ ഉത്ഥാനത്താൽ ലോകത്തെ ആനന്ദിപ്പിച്ച കരുണാനിധിയായ മിശിഹായേ, നിന്നെ ഞങ്ങൾ ആരാധിക്കുന്നു. മാമോദീസായിലൂടെ പുതുജന്മം നല്കുകയും പാപമോചനത്തിലൂടെ ഞങ്ങളെ അനുരഞ്ജിപ്പിക്കുകയും ചെയ്ത നിന്റെ അനന്തമായ സ്നേഹത്തിനു ഞങ്ങൾ നന്ദി പറയുന്നു. വിശ്വാസത്തിലും പ്രത്യാശയിലും സ്നേഹത്തിലും വളരുവാൻ ഞങ്ങളെ അനുഗ്രഹിക്കണമേ. നിന്റെ മരണത്തിന്റെയും സംസ്കാരത്തിന്റെയും ഉത്ഥാനത്തിന്റെയും ഒരർത്ഥ ആചരിക്കുന്ന ഞങ്ങളെ നിന്റെ ഉയിർപ്പിന്റെ മഹത്തന്മത്താൽ ധന്യരാക്കണമേ. സകലത്തിന്റെയും നാഥാ, ഏനേക്കും.

സമു: ആമ്മേൻ.

സങ്കീർത്തനമാല

കാർമ്മി: ദൈവമേ, ഞങ്ങളുടെ പിതാക്കന്മാർ അങ്ങയിൽ ശരണപ്പെട്ടു; അങ്ങ് അവരെ രക്ഷിക്കുകയും ചെയ്തു.

(കാനോന) തന്റെ ഭവനത്തിൽ വസിക്കുന്ന വരുടെ സംരക്ഷകനായ കർത്താവിൽ നമുക്ക് പ്രത്യാശയർപ്പിക്കാം.

സമു: ദൈവമേ, ഞങ്ങളുടെ പിതാക്കന്മാർ അങ്ങയിൽ ശരണപ്പെട്ടു; അങ്ങ് അവരെ സംരക്ഷിക്കുകയും ചെയ്തു.

കാർമ്മി: അങ്ങയെ വിളിച്ചുപേക്ഷിച്ചതിനാൽ അവരെല്ലാവരും രക്ഷപ്രാപിച്ചു.

സമു: അങ്ങയിൽ ആശ്രയിച്ചതിനാൽ അവർക്കു ലജ്ജിക്കാനിടയായില്ല.

കാർമ്മി: കർത്താവ് എന്റെ ഇടയനാകുന്നു; എനിക്ക് ഒന്നിനും മുട്ടുണ്ടാവുകയില്ല.

സമു: സമൃദ്ധമായ പുൽത്തകിടികളിൽ അവിടുന്ന് എന്നെ മേയിക്കും; പ്രശാന്തമായ ജലാശയത്തിലേക്ക് അവിടുന്ന് എന്നെ നയിക്കും.

കാർമ്മി: അവിടുന്ന് എന്നെ ബലപ്പെടുത്തുകയും തന്റെ നാമത്തിനു ചേർന്നവിധം നേർവഴിക്ക് എന്നെ നയിക്കുകയും ചെയ്യും.

സമു: അങ്ങുന്ന് എന്റെ കൂടെയുള്ളതിനാൽ മരണത്തിന്റെ താഴ്വരയിൽക്കൂടി നടക്കാനും ഞാൻ ഭയപ്പെടുകയില്ല.

കാർമ്മി: ഭൂമിയും അതിലെ വസ്തുക്കളും രാജ്യങ്ങളും അവയിലെ ജനങ്ങളും കർത്താവിന്റേതാകുന്നു.

സമു: കർത്താവേ, എന്റെ ആത്മാവിനെ അങ്ങേ സന്നിധിയിലേക്ക് ഞാനുയർത്തുന്നു.

കാർമ്മി: കർത്താവേ, അങ്ങേ മാർഗങ്ങൾ എന്നെ പഠിപ്പിക്കണമേ; അങ്ങേ ഊടുവഴികൾ എനിക്കറിയിച്ചുതരണമേ.

സമു: അങ്ങുന്ന് എന്റെ ദൈവവും രക്ഷകനുമാകുന്നു; ഞാൻ എപ്പോഴും അങ്ങിൽ ശരണപ്പെടുന്നു.

കാർമ്മി: തന്നെ സ്നേഹിക്കുന്നവർ സ്വീകരിക്കേണ്ട മാർഗം അവിടുന്നുതന്നെ കാണിച്ചുകൊടുക്കും.

സമു: ഞാൻ അവിടുത്തെ കൂടാരത്തിൽ സ്തുതിയുടെ ബലികൾ അർപ്പിക്കും; അവിടെ ഞാൻ കർത്താവിനെ പാടിസ്തുതിക്കും.

കാർമ്മി: പിതാവിനും പുത്രനും പരിശുദ്ധാത്മാവിനും സ്തുതി.

സമു: ആദിമുതൽ എന്നേക്കും. ആമ്മേൻ.

കാർമ്മി: ദൈവമേ, ഞങ്ങളുടെ പിതാക്കന്മാർ അങ്ങയിൽ ശരണപ്പെട്ടു; അങ്ങ് അവരെ രക്ഷിക്കുകയും ചെയ്തു.

(കാനോന) തന്റെ ഭവനത്തിൽ വസിക്കുന്നവരുടെ സംരക്ഷകനായ കർത്താവിൽ നമുക്ക് പ്രത്യാശയർപ്പിക്കാം.

ശുശ്രൂ: നമുക്ക് പ്രാർത്ഥിക്കാം. സമാധാനം നമ്മോടുകൂടെ.

കാർമ്മി: മഹോന്നതനായ കർത്താവേ, അങ്ങയുടെ ഭയഭക്തിജനകമായ പീഠത്തിന്റെയും ഉന്നതമായ ത്രോണോസിന്റെയും അലംകൃതവും സ്തുത്യർഹവുമായ സിംഹാസനത്തിന്റെയും മുമ്പാകെ അങ്ങയുടെ ശുശ്രൂഷകരായ ക്രോവേന്മാർ ഇടവിടാതെ സ്തുതിക്കുകയും സ്രാപ്പേന്മാർ പരിശുദ്ധൻ എന്ന് നിരന്തരം ഉദ്ഘോഷിക്കുകയും ചെയ്യുന്നു. അവരോടുചേർന്ന് ഞങ്ങളും അങ്ങേക്ക് ഭയഭക്തികളോടെ സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വര, എന്നേക്കും.

സമു: ആമ്മേൻ.

മദ്ബഹഗീതം (ഓനീസാ ദ്കങ്കെ)

ശായക്: ജനതകളേ, കർത്താവിനെ സ്തുതിക്കുവിൻ.

കർത്താവാകും മിശിഹായിൽ
ജ്ഞാനസ്നാനം കൈക്കൊണ്ടോർ
ജീവജലത്താലാത്മാവാൽ,
നിങ്ങൾ ധരിപ്പൂ മിശിഹായെ.

പാപകളങ്കം മുഴുവനുമീ
മാമ്മോദീസാ വഴിയായി
കഴുകി വിശുദ്ധിയണിഞ്ഞവരാം
നിങ്ങളിൽ ദൈവം നിവസിച്ചു.

അതിനാൽ മിശിഹായോടൊപ്പം
ഞങ്ങൾ ശാശ്വത സ്വർഗത്തിൽ
ഒരുനാൾ നുകരും സൗഭാഗ്യം
നാമനെ വാഴ്ത്തിപ്പാടീടാം.

ഗായകII: ദൈവത്തിന്റെ ദാസരേ, നിങ്ങൾ ശ്രവിക്കുവിൻ.

കർത്താവായും മിശിഹായിൽ...

ഗായകI: പിതാവിനും പുത്രനും പരിശുദ്ധാത്മാവിനും സ്തുതി.

ഏകാത്മാവിൽ പാവനമാം
മാമ്മോദീസാ കൈക്കൊണ്ടോർ
നിങ്ങൾ ധരിപ്പൂ നൂഹായെ
അതുപോൽ മിശിഹാനാമനെയും

കർത്താവിൻ തിരുനാമത്തിൽ
നിങ്ങളെയന്നു വിളിച്ചതിനാൽ
അവനോടൊപ്പം സൗഭാഗ്യം
നുകരും നിങ്ങൾ സ്വർഗത്തിൽ.

കർത്താവിശോമിശിഹായേ
നിൻ കൃതിശാലേ മാനവരെ
രക്ഷിച്ചതിനാൽ നിന്നെയിവർ
നന്ദി പറഞ്ഞു നമിക്കുന്നു.

ഗായകI: ആദിമുതൽ എന്നേക്കും ആമ്മേൻ.

ഏകാത്മാവിൽ പാവനമാം...

കാർമ്മികൻ ധൂപം ആശീർവ്വദിക്കുന്നു.

കാർമ്മി: പിതാവും പുത്രനും പരിശുദ്ധാത്മാവുമായ സർവേശ്വര, അങ്ങ
യുടെ ബഹുമാനത്തിനായി... കാരണമാകട്ടെ, എന്നേക്കും.
(കുർബാനക്രമം)

സമു: ആമ്മേൻ.

ശുശ്രൂ: സമാധാനം നമ്മോടുകൂടെ.

കാർമ്മി: ഞങ്ങളുടെ കർത്താവായ ദൈവമേ, അങ്ങയുടെ സ്നേഹ
ത്തിന്റെ പരിമളം ഞങ്ങളിൽ വീശുകയും..... അങ്ങ് എല്ലാറ്റി

ന്റെയും സ്രഷ്ടാവാകുന്നു. സകലത്തിന്റെയും നാഥാ, എന്തേക്കും. (കുർബാനകരം)

സമു: ആമ്മേൻ.

ഉത്ഥാനഗീതം (കുർബാനകരം)

(കാനോന) സ്വതന്ത്രനായവൻ മരിച്ചവരുടെയിടയിൽ

ത്രിശൂഡ കീർത്തനം (കുർബാനകരം)

ഒന്നാം വായന

ഉത്പത്തി പുസ്തകത്തിൽ നിന്നുള്ള വായന

(22:1-19)

പിന്നിടൊരികൽ ദൈവം അബ്രാഹത്തെ പരീക്ഷിച്ചു. അബ്രാഹം, അവിടുന്ന് വിളിച്ചു. ഇതാ ഞാൻ, അവൻ വിളിക്കേട്ടു. നീ സ്നേഹിക്കുന്ന നിന്റെ ഏകമകൻ ഇസഹാക്കിനെയും കൂട്ടിക്കൊണ്ടു മോറിയാദേശത്തേക്കുപോവുക. അവിടെ ഞാൻ കാണിച്ചുതരുന്ന മലമുകളിൽ നീ അവനെ എനിക്ക് ഒരു ദഹനബലിയായി അർപ്പിക്കണം. അബ്രാഹാ അതിരാവിലെ എഴുന്നേറ്റു കഴുതയ്ക്കു ജീനിയിട്ട് രണ്ടു വേലക്കാരെയും മകൻ ഇസഹാക്കിനെയുംകൂട്ടി ബലിക്കുവേണ്ട വിറകും കീറിയെടുത്ത്, ദൈവം പറഞ്ഞസ്ഥലത്തേക്കു പുറപ്പെട്ടു. മൂന്നാം ദിവസം അവൻ തലയുയർത്തിനോക്കിയപ്പോൾ അകലെ ആ സ്ഥലം കണ്ടു. അവൻ വേലക്കാരോടു പറഞ്ഞു: കഴുതയുമായി നിങ്ങൾ ഇവിടെ നിൽക്കുക. ഞാനും മകനും അവിടെപ്പോയി ആരാധിച്ചു തിരിച്ചുവരാം. അബ്രാഹം ദഹനബലിക്കുള്ള വിറകെടുത്ത് മകൻ ഇസഹാക്കിന്റെ ചുമലിൽ വച്ചു. കത്തിയും തീയും അവൻ തന്നെ എടുത്തു. അവർ ഒരുമിച്ചു മുമ്പോട്ടു നടന്നു. ഇസഹാക്ക് തന്റെ പിതാവായ അബ്രാഹത്തെ വിളിച്ചു: പിതാവേ! എന്താ മകനേ, അവൻ വിളിക്കേട്ടു. ഇസഹാക്കു പറഞ്ഞു: തീയും വിറകുമുണ്ടല്ലോ; എന്നാൽ, ദഹനബലിക്കുള്ള കുഞ്ഞാടെവിടെ? അവൻ മറുപടി പറഞ്ഞു: ബലിക്കുള്ള കുഞ്ഞാടിനെ ദൈവം തന്നെത്തരും. അവരൊന്നിച്ചു മുമ്പോട്ടു പോയി. ദൈവം പറഞ്ഞസ്ഥലത്തെത്തിയപ്പോൾ, അബ്രാഹം അവിടെ ഒരു ബലിപീഠം പണിതു. വിറക് അടുക്കിവെച്ചിട്ട് ഇസഹാക്കിനെ ബന്ധിച്ചു വിറകിനു മീതേ കിടത്തി. മകനെ ബലികഴിക്കാൻ അബ്രാഹം കത്തി കൈയിലെടുത്തു. തത്ക്ഷണം കർത്താവിന്റെ ദൂതൻ ആകാശത്തു നിന്ന് അബ്രാഹം, അബ്രാഹം എന്നു വിളിച്ചു. ഇതാ ഞാൻ, അവൻ വിളിക്കേട്ടു. കൂട്ടിയുടെമേൽകൈവയ്ക്കരുത്. അവനെ ഒന്നും ചെയ്യരുത്. നീ ദൈവത്തെ ഭയപ്പെടുന്നുവെന്ന് എനിക്കിപ്പോൾ ഉറപ്പായി. കാരണം, നിന്റെ ഏക പുത്രനെ എനിക്കു തരാൻ നീ മടി കാണിച്ചില്ല. അബ്രാഹം തലപൊക്കിനോക്കിയപ്പോൾ, തന്റെ പിന്നിൽ, മുൾച്ചെടികളിൽ

കൊമ്പുടക്കിക്കിടക്കുന്ന ഒരു മുട്ടാടിനെക്കണ്ടു. അവൻ അതിനെ മകനുപകരം ദഹന ബലിയർപ്പിച്ചു. അബ്രാഹം ആ സ്ഥലത്തിനു യാഹ്വെയിരെ എന്നു പേരിട്ടു. കർത്താവിന്റെ മലയിൽ അവിടുന്ന് വേണ്ടതു പ്രദാനം ചെയ്യുന്നുവെന്ന് ഇന്നുവരെയും പറയപ്പെടുന്നു. കർത്താവിന്റെ ദൂതൻ ആകാശത്തുനിന്നു വീണ്ടും അബ്രാഹത്തെ വിളിച്ചു പറഞ്ഞു: കർത്താവ് അരുളിച്ചെയ്യുന്നു, നീ നിന്റെ ഏകപുത്രനെപ്പോലും എനിക്കു തരാൻമടിക്കായ്കകൊണ്ടു ഞാൻ ശപഥം ചെയ്യുന്നു: ഞാൻ നിന്നെ സമൃദ്ധമായി അനുഗ്രഹിക്കും. നിന്റെ സന്തതികളെ ആകാശത്തിലെ നക്ഷത്രങ്ങൾ പോലെയും കടൽത്തീരത്തിലെ മണൽത്തരിപോലെയും ഞാൻ വർധിപ്പിക്കും. ശത്രുവിന്റെ നഗര കവാടങ്ങൾ അവർ പിടിച്ചെടുക്കും. നീ എന്റെ വാക്ക് അനുസരിച്ചതുകൊണ്ടു നിന്റെ സന്തതിയിലൂടെ ലോകത്തിലെ ജനതകളെല്ലാം അനുഗ്രഹിക്കപ്പെടും. അബ്രാഹം എഴുന്നേറ്റ് തന്റെ വേലക്കാരുടെ അടുത്തേക്കു ചെന്നു. അവരൊന്നിച്ച് ബേർഷെബയിലേക്കു തിരിച്ചുപോയി. അബ്രാഹം ബേർഷെബയിൽ പാർത്തു.

സമു : ദൈവമായ കർത്താവിനു സ്തുതി.

രണ്ടാം വായന
 യോനായുടെ പുസ്തകത്തിൽ നിന്നുള്ള വായന

(2:1-10)

മത്സ്യത്തിന്റെ ഉദരത്തിൽ വെച്ചു യോനാ തന്റെ ദൈവമായ കർത്താവിനോടു പ്രാർഥിച്ചു: എന്റെ കഷ്ടതയിൽ ഞാൻ കർത്താവിനെ വിളിച്ചുപേക്ഷിച്ചു. അവിടുന്ന് എനിക്ക് ഉത്തരമരുളി. പാതാളത്തിന്റെ ഉദരത്തിൽ നിന്നു ഞാൻ നിലവിളിച്ചു; അവിടുന്ന് എന്റെ നിലവിളി കേട്ടു. അവിടുന്ന് എന്നെ ആഴത്തിലേക്ക്, സമുദ്രമധ്യത്തിലേക്കു വലിച്ചെറിഞ്ഞു. പ്രവാഹം എന്നെ വളഞ്ഞു. അങ്ങയുടെ തിരമാലകൾ എന്റെ മുകളിലൂടെ കടന്നുപോയി. അപ്പോൾ, ഞാൻ പറഞ്ഞു: അങ്ങയുടെ സന്നിധിയിൽനിന്നു ഞാൻ നിഷ്കാസിതനായിരിക്കുന്നു. അങ്ങയുടെ വിശുദ്ധ മന്ദിരത്തിലേക്ക്, ഇനി ഞാൻ എങ്ങനെ നോക്കും? സമുദ്രം എന്നെ വലയം ചെയ്തിരിക്കുന്നു. ആഴി എന്നെ ചുറ്റിയിരിക്കുന്നു. പായൽ എന്റെ തല വരിഞ്ഞുമുറുക്കിയിരിക്കുന്നു. പർവതങ്ങൾ വേരുപാകിയിരിക്കുന്ന സമുദ്രത്തിന്റെ അടിത്തട്ടിലേക്കു ഞാൻ ഇറങ്ങിച്ചെന്നു. അതിന്റെ ഓടാമ്പലുകൾ എന്നെ എന്നേക്കുമായി അടച്ചുപൂട്ടി. എങ്കിലും എന്റെ ദൈവമായ കർത്താവേ, അങ്ങ് എന്റെ ജീവനെ പാതാളത്തിൽ നിന്നു പൊക്കിയെടുത്തു. എന്റെ ജീവൻ മരവിച്ചപ്പോൾ, ഞാൻ കർത്താവിനെ ഓർത്തു. എന്റെ പ്രാർഥന അങ്ങയുടെ അടുക്കൽ, അങ്ങയുടെ വിശുദ്ധ മന്ദിരത്തിൽ, എത്തി.

വ്യർഥവിഗ്രഹങ്ങളെ പുജിക്കുന്നവർ തങ്ങളുടെ വിശ്വസ്തത വെടിയുന്നു. എന്നാൽ, ഞാൻ കൃതജ്ഞതാ സ്തോത്രങ്ങളാലാപിച്ച് അങ്ങേക്കു ബലി അർപ്പിക്കും. ഞാൻ എന്റെ നേർച്ചകൾ നിറവേറ്റും. കർത്താവിൽ നിന്നാണ് രക്ഷ. കർത്താവ് മത്സ്യത്തോടു കൽപിച്ചു. അതു യോനായെ കരയിലേക്കു ചരർദിച്ചിട്ടു.

സമു : ദൈവമായ കർത്താവിനു സ്തുതി.

പ്രകീർത്തനം (ശുറായ)

കാർമ്മി: സർവചരാചരവും
ദൈവമഹത്വത്തെ
വാഴ്ത്തിപ്പാടുന്നു.

ദിവ്യത്മാവിൻ ഗീതികളാൽ
ഹല്ലേലൂയ്യാ ഗീതികളാൽ
മാമ്മോദീസാ രഹസ്യത്തിൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ

ശുശ്രൂ||: തൻമഹിമാവല്ലോ
വാനിലുമുഴിയിലും
തിങ്ങിവിളങ്ങുന്നു

സമു: ദിവ്യാത്മാവിൻ ഗീതികളാൽ ..

ശുശ്രൂ||: ജനതകളവിടുത്തെ
മഹിമകൾ പാടുന്നു
താണുവണങ്ങുന്നു.

സമു: ദിവ്യാത്മാവിൻ ഗീതികളാൽ ..

കാർമ്മി: നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു: ദിവ്യാത്മാവിൻ ഗീതികളാൽ ..

ശുശ്രൂ||: ആദിയിലെപ്പോലെ
ഇപ്പൊഴുമെപ്പോഴും
എന്നേക്കും ആമ്മേൻ.

സമു: ദിവ്യാത്മാവിൻ ഗീതികളാൽ ..

ലേഖനവായന

സഹോദരരേ വി. പാലോസ് സ്ത്രീഹാ റോമാക്കാർക്ക് എഴുതിയ ലേഖനം (6:3-11)

യേശുക്രിസ്തുവിനോട് ഐക്യപ്പെടാൻ ജ്ഞാനസ്നാനം സ്വീകരിച്ച നാമെല്ലാവരും അവന്റെ മരണത്തോട് ഐക്യപ്പെടാനാണ് ജ്ഞാനസ്നാനം സ്വീകരിച്ചതെന്നു നിങ്ങൾക്കറിഞ്ഞുകൂടെ? അങ്ങനെ, അവന്റെ മരണത്തോടു നമ്മെ ഐക്യപ്പെടുത്തിയ ജ്ഞാനസ്നാനത്താൽ നാം അവനോടൊത്തു സംസ്കരിക്കപ്പെട്ടു. ക്രിസ്തു മരിച്ചതിനുശേഷം പിതാവിന്റെ മഹത്വത്തിൽ ഉയിർത്തെഴുന്നേറ്റുപോലെ, നാമും പുതിയ ജീവിതം നയിക്കേണ്ടതിനാണ് അവനോടൊത്തു സംസ്കരിക്കപ്പെട്ടത്. അവന്റെ മരണത്തിനു സദൃശമായ ഒരു മരണത്തിൽ നാം അവനോട് ഐക്യപ്പെട്ടവരായെങ്കിൽ അവന്റെ പുനരുത്ഥാനത്തിനു സദൃശമായ ഒരു പുനരുത്ഥാനത്തിലും അവനോട് ഐക്യപ്പെട്ടവരായിരിക്കും. നാം ഇനി പാപത്തിന് അടിമപ്പെടാതിരിക്കത്തക്കവിധം പാപപൂർണ്ണമായ ശരീരത്തെ നശിപ്പിക്കാൻവേണ്ടി നമ്മിലെ പഴയ മനുഷ്യൻ അവനോടുകൂടെ ക്രൂശിക്കപ്പെട്ടിരിക്കുന്നുവെന്നു നമുക്കറിയാമല്ലോ. എന്തെന്നാൽ, മരിച്ചവൻ പാപത്തിൽനിന്നു മോചിതനായിരിക്കുന്നു. നാം ക്രിസ്തുവിനോടുകൂടെ മരിച്ചുവെങ്കിൽ അവനോടുകൂടി ജീവിക്കും എന്നു നാം വിശ്വസിക്കുന്നു. മരിച്ചവരിൽനിന്ന് ഉത്ഥാനം ചെയ്ത ക്രിസ്തു ഇനി ഒരിക്കലും മരിക്കുകയില്ലെന്നു നമുക്കറിയാം. മരണത്തിന് അവന്റെ മേൽ ഇനി അധികാരമില്ല. അവൻ മരിച്ചു; പാപത്തെ സംബന്ധിച്ചിടത്തോളം എന്നേക്കുമായി അവൻ മരിച്ചു. അവൻ ജീവിക്കുന്നു; ദൈവത്തിനുവേണ്ടി അവൻ ജീവിക്കുന്നു. അതുപോലെ, നിങ്ങളും പാപത്തെ സംബന്ധിച്ചിടത്തോളം മരിച്ചവരാണെന്നും യേശുക്രിസ്തുവിൽ ദൈവത്തിനുവേണ്ടി ജീവിക്കുന്നവരാണെന്നും അറിഞ്ഞുകൊള്ളുവിൻ.

സമു : നമ്മുടെ കർത്താവായ മിശിഹായ്ക്കു സ്തുതി

ഹല്ലേലൂയാ ഗീതം (സുമ്മാറ)

ഹല്ലേലൂയ്യ പാടാമൊന്നായ്
ഹല്ലേലൂയ്യ, ഹല്ലേലൂയ്യ

കർത്താവിൻ തിരുമൃതിയുമുയിർപ്പും
മർത്യർക്കേകും മാമ്മോദീസാ.

പാപങ്ങൾക്കു മരിച്ചൊരുമ്പമമാം
ജീവൻ നേടാൻ ശക്തി തരുന്നു.

മാമകമാനസമാനന്ദത്തിൻ
മാധുരിയിന്നു നുകർന്നിടുന്നു.

താതന്നുമതുപോൽസുതന്നും
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.

ഹല്ലേലൂയ്യ പാടാമൊന്നായ്
ഹല്ലേലൂയ്യ ഹല്ലേലൂയ്യ.

സുവിശേഷം

വി. മത്തായി അറിയിച്ച നമ്മുടെ കർത്താവിശോമിശിഹായുടെ
പരിശുദ്ധ സുവിശേഷം

(28:1-20)

സാബത്തിനുശേഷം ആഴ്ചയുടെ ഒന്നാം ദിവസം രാവിലെ
മഗ്ദലേനമറിയവും മറ്റേ മറിയവും ശവകുടീരം സന്ദർശിക്കാൻ വന്നു.
അപ്പോൾ വലിയ ഒരു ഭൂകമ്പം ഉണ്ടായി. കർത്താവിന്റെ ദൂതൻ
സ്വർഗത്തിൽ നിന്നിറങ്ങിവന്ന്, കല്ലുരുട്ടിമാറ്റി, അതിൻമേൽ ഇരുന്നു.
അവന്റെ രൂപം മിന്നൽപ്പിണർപോലെ ആയിരുന്നു, വസ്ത്രം
മഞ്ഞുപോലെ വെളുത്തതും. അവനെക്കുറിച്ചുള്ള ഭയം നിമിത്തം
കാവൽക്കാർ വിറപുണ്ട് മരിച്ചവരെപ്പോലെയായി. ദൂതൻ സ്ത്രീകളോടു
പറഞ്ഞു: ഭയപ്പെടേണ്ടാ; ക്രൂശിക്കപ്പെട്ട യേശുവിനെയാണു നിങ്ങൾ
അന്വേഷിക്കുന്നതെന്ന് എനിക്കറിയാം. അവൻ ഇവിടെയില്ല; താൻ
അരുളിച്ചെയ്തതുപേലെ അവൻ ഉയിർപ്പിക്കപ്പെട്ടു. അവൻ കിടന്ന
സ്ഥലം വന്നുകാണുവിൻ. വേഗം പോയി അവന്റെ ശിഷ്യൻമാരോട്,
അവൻ മരിച്ചവരുടെയിടയിൽനിന്ന് ഉയിർപ്പിക്കപ്പെട്ടെന്നും നിങ്ങൾക്കു
മുമ്പേ ഗലീലിയിലേക്കു പോകുന്നെന്നും അവിടെവെച്ച് നിങ്ങൾ അവനെ
കാണുമെന്നും പറയുവിൻ. ഇതാ, ഇക്കാര്യം ഞാൻ നിങ്ങളോടു
പറഞ്ഞിരിക്കുന്നു. അവർ കല്ലറവിട്ട് ഭയത്തോടും വലിയ
സന്തോഷത്തോടും കൂടെ ശിഷ്യൻമാരെ വിവരം അറിയിക്കാൻ ഓടി.
അപ്പോൾ യേശു എതിരേ വന്ന് അവരെ അഭിവാദനംചെയ്തു. അവർ
അവനെ സമീപിച്ച് പാദങ്ങളിൽ കെട്ടിപ്പിടിച്ച് ആരാധിച്ചു. യേശു
അവരോട് പറഞ്ഞു: ഭയപ്പെടേണ്ടാ; നിങ്ങൾ ചെന്ന് എന്റെ
സഹോദരൻമാരോടു ഗലീലിയിലേക്കു പോകണമെന്നും അവിടെ അവർ

എന്നെ കാണുമെന്നും പറയുക.

അവർ പോയപ്പോൾ കാവൽക്കാരിൽ ചിലർ പട്ടണത്തിൽ ചെന്ന് സംഭവിച്ചതെല്ലാം പ്രധാനപുരോഹിതൻമാരെ അറിയിച്ചു. അവരും പ്രമാണികളും കൂടിയായോചിച്ചതിനുശേഷം പടയാളികൾക്കുവേണ്ടത്ര പണം കൊടുത്തിട്ടു പറഞ്ഞു: ഞങ്ങൾ ഉറങ്ങിയപ്പോൾ രാത്രിയിൽ അവന്റെ ശിഷ്യൻമാർ വന്ന് അവനെ മോഷ്ടിച്ചുകൊണ്ടുപോയി എന്നു പറയുവിൻ. ദേശാധിപതി ഇതറിഞ്ഞാൽ, ഞങ്ങൾ അവനെ സ്വാധീനിച്ചു നിങ്ങൾക്ക് ഉപദ്രവമുണ്ടാക്കാതെ നോക്കിക്കൊള്ളാം. അവർ പണം വാങ്ങി, നിർദേശമനുസരിച്ചു പ്രവർത്തിച്ചു. ഇത് ഇന്നും യഹൂദരുടെയിടയിൽ പ്രചാരത്തിലിരിക്കുന്നു.

യേശു നിർദേശിച്ചതുപോലെ പതിനൊന്നു ശിഷ്യൻമാരും ഗലീലിയിലെ മലയിലേക്കു പോയി. അവനെക്കണ്ടപ്പോൾ അവർ അവനെ ആരാധിച്ചു. എന്നാൽ, ചിലർ സംശയിച്ചു. യേശു അവരെ സമീപിച്ച്, അരുളിച്ചെയ്തു: സ്വർഗത്തിലും ഭൂമിയിലുമുള്ള എല്ലാ അധികാരവും എനിക്കു നൽകപ്പെട്ടിരിക്കുന്നു. ആകയാൽ, നിങ്ങൾപോയി എല്ലാ ജനതകളെയും ശിഷ്യപ്പെടുത്തുവിൻ. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ അവർക്കു ജ്ഞാനസ്നാനം നൽകുവിൻ. ഞാൻ നിങ്ങളോടു കൽപിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ. യുഗാന്തംവരെ എന്നും ഞാൻ നിങ്ങളോടുകൂടെ ഉണ്ടായിരിക്കും.

സമു : നമ്മുടെ കർത്താവായ മിശിഹായ്ക്കു സ്തുതി.

പ്രസംഗം

മാമ്മോദീസ നടത്തുന്നുണ്ടെങ്കിൽ മാമ്മോദീസയുടെ കർമ്മങ്ങൾ നടത്തിയതിനുശേഷം വിജ്ഞാപനം വായിക്കുന്നു.

വിജ്ഞാപനം: പ്രിയ സഹോദരരേ, ആദിമസഭയിൽ വലിയ ശനിയാഴ്ച മാമ്മോദീസ നൽകുന്ന പതിവുണ്ടായിരുന്നു. ഇന്നും ചില സ്ഥലങ്ങളിൽ അത് പുനരാരംഭിച്ചിട്ടുണ്ട്. മാമ്മോദീസായിലൂടെ നാം മിശിഹായോടൊപ്പം മരിച്ച് സംസ്കരിക്കപ്പെട്ട്, ഉയിർത്തെഴുന്നേൽക്കുന്നുവെന്ന പൗലോസ് ശ്രീഹായുടെ വാക്കുകൾ ഓർമ്മിക്കുക. അതുപോലെ, പാപത്തോടു മരിച്ച്, മിശിഹായോടൊപ്പം ഉയിർത്തെഴുന്നേൽക്കുന്ന അനുഭവമാണ് മാമ്മോദീസായിലൂടെ നമുക്ക് ലഭിക്കുന്നത്. ഈ യാഥാർത്ഥ്യം അനുസ്മരിപ്പിക്കാൻ ഏറ്റവും ഉചിതമായ ദിനം ഇന്നാണല്ലോ. ഇപ്പോൾ നടക്കുവാൻ പോകുന്ന തിരുക്കർമ്മങ്ങൾ മാമ്മോദീസായിലൂടെ നമുക്കു ലഭിച്ചിരിക്കുന്ന വലിയ അനുഗ്രഹങ്ങൾ നമ്മെ ഓർമ്മി

പ്പിക്കുന്നു. വെള്ളം വെഞ്ചിരിച്ച് നമ്മുടെമേൽ തളിച്ചുകൊണ്ട് മാമ്മോദീസാജലത്തിലൂടെ നമുക്ക് പുതുജന്മം ലഭിച്ചതിനെ നാം ഓർക്കുന്നു. ദീപം കൊളുത്തി ലോകത്തിന്റെ പ്രകാശമായ മിശിഹായെ അനുസ്മരിക്കുന്ന നാം, ഈ ലോകത്തിന്റെ പ്രകാശമായി ജീവിക്കുവാൻ കടപ്പെട്ടിരിക്കുന്നു. ജ്ഞാനസ്നാനാവസരത്തിൽ നാമെടുത്ത വ്രതങ്ങൾ നമുക്ക് നവീകരിക്കാം. സഭയുടെ വിശ്വാസസത്യങ്ങൾ ഏറ്റുപറഞ്ഞുകൊണ്ട് മിശിഹായിൽ നവീകരിക്കപ്പെട്ട ജീവിതം നയിക്കാൻ നമുക്ക് ഉത്സാഹിക്കാം. ഈ തിരുക്കർമ്മങ്ങളിൽ ഭക്തിപൂർവ്വം പങ്കെടുത്ത് ദൈവത്തിന്റെ കൃപയ്ക്കായി നമുക്ക് നമ്മെത്തന്നെ സമർപ്പിക്കാം.

വെള്ളം വെഞ്ചിരിപ്പ്

കാർമ്മി: ഞങ്ങളുടെ കർത്താവായ ദൈവമേ, ഞങ്ങളുടെ ജ്ഞാനസ്നാനത്തിന്റെ ആദിരൂപമായി യോർദ്ദാനിൽവെച്ച് ഈശോ മാമ്മോദീസ സ്വീകരിച്ചപ്പോൾ അവിടുത്തെമേൽ ഇറങ്ങിവന്നിരുന്നവനും ഞങ്ങളുടെ പഴയ പ്രകൃതിയെ നവീകരിക്കുന്നവനുമായ പരിശുദ്ധാത്മാവ് ഈ ജലത്തിൽ ആവസിച്ച് ഇതിനെ വിശുദ്ധീകരിക്കട്ടെ. ആത്മാവിനെയും ശരീരത്തെയും പവിത്രീകരിക്കുവാനും ജീവിതം നവീകരിക്കുവാനുമുള്ള ശക്തി അവിടുന്ന് ഈ ജലത്തിന് പ്രദാനം ചെയ്യട്ടെ. ഇപ്പോഴും എപ്പോഴും ✠ എന്നേക്കും.

(കാർമ്മികൻ ജലത്തിൽ കുതിശുവരയ്ക്കുന്നു)

സമു: ആമ്മേൻ.

കാർമ്മി: വിശുദ്ധ മാമ്മോദീസയാൽ ഞങ്ങൾക്ക് പാപമോചനം നല്കുകയും മക്കളുടെ സ്ഥാനത്തേക്ക് ഞങ്ങളെ ഉയർത്തുകയും ചെയ്ത ദൈവമേ, ഞങ്ങൾ അങ്ങയോടു നന്ദി പറയുന്നു. ഞങ്ങൾക്കു ലഭിച്ച വിശ്വാസം അഭംഗുരം പാലിക്കുവാനും നിത്യസൗഭാഗ്യത്തിന് അർഹരാകുവാനും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു: ആമ്മേൻ.

കാർമ്മികൻ വെഞ്ചിരിച്ച ജലംകൊണ്ട് വിശ്വാസികളെ തളിക്കുന്നു. തത്സമയം താഴെക്കാണുന്ന ഗീതം ആലപിക്കാവുന്നതാണ്.

ഗീതം

സർവോന്നതനാം കർത്താവേ,
നന്ദിയോടങ്ങയെ വാഴ്ത്തുന്നു
താവകസുതനാമീശോയെ-
തന്നതിനാദരപൂർവമിതാ.

കാര്യണ്യത്താൽ ഞങ്ങളെ നീ
പാരിൽ ദൈവികസുതരാക്കി
മാമ്മോദീസാസലിലത്താൽ
ഞങ്ങൾക്കേകീ പുതുജീവൻ.

പാവനമാമീജലമെന്നും
പാപക്കറകൾ കഴുകുന്നു.
സ്തുതിയും സ്തോത്രവുമെന്നേക്കും
സുതരിൽ താവകകരുണയ്ക്കായ്.

മർത്യാത്മാവിൽ നിറയുന്നു
നിത്യം താവകനൈർമ്മല്യം
ഇന്നു വിശുദ്ധജലത്താലേ
തന്നൊരു ദാനം വാഴ്ത്തുകയായ്.

*വചനവേദിയിൽ തിരിച്ചുവന്നതിനുശേഷം
ഒരുക്കിവച്ചിരിക്കുന്ന തീ/തിരി/നിലവിളക്ക്
കൊളുത്തുന്നു. തത്സമയം ചൊല്ലുന്നു:*

കാർമ്മി: ഞാൻ ലോകത്തിന്റെ പ്രകാശമാകുന്നു. എന്നെ അനുഗമിക്കു
ന്നവൻ അന്ധകാരത്തിൽ നടക്കുകയില്ല എന്നരുളിച്ചെയ്ത
മിശിഹാ അന്ധകാരം നീക്കി നമ്മെ പ്രകാശിപ്പിക്കട്ടെ.

സമു: ആമ്മേൻ.

*തീയിൽനിന്ന്/തിരിയിൽനിന്ന്/നിലവിള
ക്കിൽനിന്ന് ജനങ്ങളും തിരി കത്തിച്ചെടു
ക്കുന്നു. തത്സമയം താഴെക്കാണുന്ന ഗീതം
ആലപിക്കാവുന്നതാണ്.*

ഗീതം

(അവനീപതിയാം)

“വിശ്വവെളിച്ചം ഞാനെ”ന്നരുളിയ
മിശിഹാനാഥനെ വാഴ്ത്തിപ്പാടാം.

അങ്ങിൻനിന്നു കൊളുത്താം ഞങ്ങൾ
ജീവിതനാളം ദീപ്തിപരത്താൻ.

കുരിശുശിരങ്ങളും ഭൂമിയിലെങ്ങും
നിത്യമുയർത്താം കൈത്തിരിനാളം.

നിശയുടെയിരുളും നിഴലും നീക്കാൻ
നാമും കൈത്തിരിമലരുകളാകാം.

(അല്ലെങ്കിൽ)

ദീപമേ, സ്വർല്ലോകദീപമേ,
ജീവൻ പകർന്നിടുന്ന ദീപമേ,
വാനം തുറന്നുവന്ന ദീപമേ,
വാനോർ വണങ്ങിടുന്ന ദീപമേ,

ദീപമേ...

വിജയത്തിൻ പൊൻകൊടിപാറിപ്പറന്നുവന്നു;
മരണത്തിൻ കോട്ടകളെല്ലാം തകർന്നുവീണു;
കല്ലറയിൽ പുതിയൊരു ജീവൻ കുരുത്തുവന്നു;
ദൈവത്തിൻ നിത്യകുമാരനായിർത്തുവന്നു.

ദീപമേ...

ജ്ഞാനസ്നാനപ്രതനവികരണം

വിജ്ഞാപനം: നമ്മിൽ മിക്കവരും കുഞ്ഞുങ്ങളായിരുന്നപ്പോൾ മാമ്മോ
ദീസ സ്വീകരിച്ചവരാണ്. അന്ന് നമ്മുടെ മാതാപിതാക്കളും
ജ്ഞാനസ്നാനമാതാപിതാക്കളുമാണ് നമുക്കുവേണ്ടി സഭ
യുടെ വിശ്വാസം ഏറ്റുപറഞ്ഞത്. ആ വിശ്വാസസത്യങ്ങൾ നമു
ക്കിപ്പോൾ ബോധപൂർവ്വം ഏറ്റുപറഞ്ഞ് സ്വീകരിക്കാം.

കാർമ്മി: പ്രിയ സഹോദരരേ, നമുക്കൊരുമിച്ച് സഭയുടെ വിശ്വാസരഹ
സ്യങ്ങൾ ഏറ്റുപറയാം.

മാമ്മോദീസാപരികർമ്മം നടത്തിയെങ്കിൽ
വിശ്വാസപ്രമാണം ആവർത്തിക്കേണ്ടതില്ല.

കാർമ്മി: സർവ്വശക്തനും പിതാവുമായ ഏകദൈവത്തിൽ ഞങ്ങൾ വിശ്വസിക്കുന്നു.

(സമൂഹവും ചേർന്ന്) ദൃശ്യവും അദൃശ്യവുമായ... (കുർബാന ക്രമത്തിലേക്ക്) ... ഏറ്റുപറയുകയും ചെയ്യുന്നു. ആമ്മേൻ.

കാർമ്മി: നാം ഏറ്റുപറഞ്ഞ ഈ വിശ്വാസമനുസരിച്ച് തുടർന്നും ജീവിതം നയിക്കുവാൻ സർവ്വശക്തനായ ദൈവം നമ്മെ അനുഗ്രഹിക്കട്ടെ.

കാർമ്മികൻ ചൊല്ലിക്കൊടുക്കുന്ന ജ്ഞാന സ്നാനനവീകരണപ്രാർത്ഥന സമൂഹം ഏറ്റുചൊല്ലുന്നു.

കാർമ്മി: കാരൂണ്യവാനായ ദൈവമേ, / അങ്ങയുടെ പുത്രനായ മിശിഹാവഴി / ഞങ്ങളെ രക്ഷിച്ചതിന് / ഞങ്ങൾ അങ്ങേക്കു നന്ദി പറയുന്നു. / മാമ്മോദീസയും തൈലാഭിഷേകവുംവഴി / ഞങ്ങളുടെ പാപങ്ങൾ മോചിച്ച് / ദൈവത്തിന്റെ മക്കളും / പരിശുദ്ധാത്മാവിന്റെ ആലയങ്ങളും / സഭയിലെ അംഗങ്ങളുമായി / ഞങ്ങളെ ഉയർത്തിയതിന് / അങ്ങയെ ഞങ്ങൾ വാഴ്ത്തുന്നു. / പാപവും പാപമാർഗ്ഗങ്ങളും ഉപേക്ഷിച്ച് / അങ്ങയുടെ ദിവ്യാത്മാവിന്റെ പ്രേരണകൾക്ക് / അനുസൃതമായി / ജീവിതം നവീകരിക്കുവാനും / ലോകത്തിന്റെ പ്രകാശവും / ഭൃമിയുടെ ഉപ്പുമായി ജീവിക്കുവാനും / ഞങ്ങളെ സഹായിക്കണമേ. / ആമ്മേൻ.

കാർമ്മി: പാപികളെ വിളിക്കുവാൻ പാപികളുടെ മധ്യത്തിലേക്കുവന്ന കാരൂണ്യവാനായ കർത്താവേ, പാപികളായ ഞങ്ങളെ അനുഗ്രഹിക്കണമേ. രോഗികൾക്കാണു വൈദ്യന്മാരെ ആവശ്യം, സുഖമുള്ളവർക്കല്ല, എന്ന് അവിടുന്ന് അരുളിച്ചെയ്തിട്ടുണ്ടല്ലോ. രോഗികളും പാപികളുമായ ഞങ്ങളോട് കരുണ തോന്നണമേ.

മാമ്മോദീസാ വഴി ദൈവപുത്രസ്ഥാനത്തേക്ക് അങ്ങ് ഞങ്ങളെ ഉയർത്തി. എങ്കിലും ധൂർത്തപുത്രനെപ്പോലെ ഞങ്ങൾ അങ്ങിൽനിന്ന് അകന്നുപോയി. അങ്ങയുടെ മക്കളെന്നു വിളിക്കപ്പെടുവാൻ ഞങ്ങൾ അർഹരല്ല. ദൈവമേ, ഞങ്ങളോട് കരുണ തോന്നണമേ.

മനുഷ്യവർഗ്ഗത്തിന്റെ പ്രതീക്ഷയും ലോകത്തിന്റെ സമാധാനവുമായ മിശിഹായേ, അങ്ങയുടെ ശാന്തിയും സമാധാനവും

ഞങ്ങൾക്ക് പ്രദാനം ചെയ്യണമേ. ശത്രുതയും വിരോധവും കോപവും പ്രതികാരചിന്തയും വെടിഞ്ഞു പരസ്പരസ്പർശനത്തിലും ധാരണയിലും ജീവിക്കുവാൻ ഞങ്ങളെ സഹായിക്കണമേ. സകലത്തിന്റെയും നാഥാ, എന്നേക്കും.

സമു: ആമ്മേൻ.

വിലത്താപനം : മറ്റുള്ളവരോടു നിങ്ങൾ ക്ഷമിക്കുകയില്ലെങ്കിൽ സ്വർഗ്ഗസ്ഥനായ പിതാവും നിങ്ങളോടും ക്ഷമിക്കുകയില്ല എന്നു നമ്മുടെ കർത്താവീശോമിശിഹാ അരുളിച്ചെയ്തിരിക്കുന്നു. സ്വന്തം സഹോദരനെ സ്നേഹിക്കാതെ ദൈവത്തെ സ്നേഹിക്കുന്നു എന്നു പറയുന്നവൻ കള്ളം പറയുന്നു എന്ന് വി. യോഹന്നാൻ ശ്ലീഹാ എഴുതിയിട്ടുണ്ട്. ക്രിസ്തീയസ്നേഹം ഒട്ടേറെ പാപങ്ങൾ മാച്ചുകളയുന്നു എന്നാണ് വി. പത്രോസ് ശ്ലീഹാ പറയുന്നത്. ഈ പ്രബോധനങ്ങളുടെ വെളിച്ചത്തിൽ ആദ്യക്രിസ്ത്യാനികൾ പാലിച്ചുപോന്ന പരസ്പരഹിതം മറ്റുള്ളവരെ വിസ്മയിപ്പിച്ചിട്ടുണ്ട്. മാമ്മോദീസായും തൈലാഭിഷേകവും വി. കുർബാനയും സ്വീകരിക്കുന്നവർ മറ്റുള്ളവരോടു ക്ഷമയാചനം ചെയ്തു ക്രിസ്തീയസ്നേഹം സുദൃഢമാക്കുവാൻ ശ്രമിച്ചിരുന്നു. അവരെ അനുകരിച്ചു നമുക്കും, ഈ അവസരത്തിൽ പരസ്പരം ക്ഷമിച്ച്, യഥാർത്ഥക്രിസ്ത്യാനികളാകുവാൻ ശ്രമിക്കാം. നമുക്കു പ്രാർത്ഥിക്കാം.

കാർമ്മി: (ജനങ്ങളുടെ നേരേ തിരിഞ്ഞുനിന്നു ചൊല്ലിക്കൊടുക്കുന്നു.)

സ്നേഹത്തിന്റെ പ്രമാണവുമായി/ ലോകത്തിലേയ്ക്കു വന്ന കർത്താവേ,/ പരസ്പരം സ്നേഹിച്ചുകൊണ്ട്,/ അങ്ങയുടെ ശിഷ്യരായി ജീവിക്കുവാൻ/ ഞങ്ങളെ അനുഗ്രഹിക്കണമേ./ അങ്ങു ഞങ്ങളെ സ്നേഹിച്ചതുപോലെ,/ ഞങ്ങളും പരസ്പരം സ്നേഹിക്കുവാൻ/ ഞങ്ങളെ പഠിപ്പിക്കണമേ./ ഞങ്ങളെ ദ്രോഹിച്ചിട്ടുള്ളവരോട്,/ ഹൃദയപൂർവ്വം ഞങ്ങൾ ക്ഷമിക്കുന്നു./ ഞങ്ങൾ ആരെയെങ്കിലും ദ്രോഹിച്ചിട്ടുണ്ടെങ്കിൽ,/ അവരോടു ഞങ്ങൾ മാപ്പു ചോദിക്കുന്നു./ കടങ്ങളെല്ലാം വീട്ടിക്കൊള്ളാമെന്നും,/ കഴിയുന്ന വിധത്തിലെല്ലാം/ മറ്റുള്ളവരെ സഹായിച്ചുകൊള്ളാമെന്നും/ ഞങ്ങൾ വാഗ്ദാനം ചെയ്യുന്നു./ ആമ്മേൻ.

പ്രഘോഷണപ്രാർത്ഥനകൾ (കാനോസ്യസ)

ശുശ്രൂ: നമുക്കെല്ലാവർക്കും അനുതാപത്തോടും ഭക്തിയോടുംകൂടി നിന്ന് 'കർത്താവേ, ഞങ്ങളുടെമേൽ കരുണയുണ്ടാകണമേ' എന്നു പ്രാർത്ഥിക്കാം.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: നാല്പതു ദിനരാത്രങ്ങൾ മരുഭൂമിയിൽ ഉപവാസത്തിലും പ്രാർത്ഥനയിലും ചെലവഴിച്ച മിശിഹായേ, തപസ്സിന്റെയും പ്രായശ്ചിത്തത്തിന്റെയും ചൈതന്യത്തിൽ ജീവിക്കുവാനും പ്രാർത്ഥനാരൂപിയിൽ വളരുവാനും ഞങ്ങളെ അനുഗ്രഹിക്കണമെന്ന് നിന്നോടു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: ലോകത്തിന്റെ പാപങ്ങൾ നീക്കുന്ന ദിവ്യകൃപയോടായ മിശിഹായേ, ഞങ്ങളുടെയും മറ്റുള്ളവരുടെയും പാപങ്ങൾക്കു പരിഹാരമനുഷ്ഠിക്കുവാൻ ഞങ്ങളെ ശക്തരാക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: 'ജലത്താലും ആത്മാവിനാലും ജനിക്കുന്നില്ലെങ്കിൽ ഒരുവനും സ്വർഗ്ഗരാജ്യത്തിൽ പ്രവേശിക്കുക സാധ്യമല്ല' എന്നരുളിച്ചെയ്ത മിശിഹായേ, മാമ്മോദീസയിലൂടെ നവജീവൻ പ്രാപിച്ച ഞങ്ങളെ വിശുദ്ധിയിലും അന്തരീക്ഷത്തിലും വളർത്തണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: മാമ്മോദീസയിലൂടെ ദൈവികജീവൻ ഞങ്ങൾക്കു പ്രദാനം ചെയ്ത മിശിഹായേ, ദൈവമക്കൾക്ക് ഉചിതമായ ജീവിതം നയിച്ച് നിന്റെ സാക്ഷികളായി ജീവിക്കുവാൻ ഞങ്ങളെ സഹായിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: അന്തരീക്ഷത്തിലൂടെ തിരുസഭയുടെ അംഗങ്ങളായി ഞങ്ങളെ ഉയർത്തിയ മിശിഹായേ, സഭയോടൊത്തു ചിന്തിക്കുവാനും പ്രവർത്തിക്കുവാനും ഞങ്ങളെ അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ മാമ്മോദീസ നൽകണമെന്നു കല്പിച്ച മിശിഹായേ, മാമ്മോദീസയിലൂടെ പ്രകാശത്തിന്റെ പാതയിൽ എല്ലാവരെയും നയിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: പ്രാർത്ഥനയുടെയും പരിത്യാഗത്തിന്റെയും മാർഗത്തിൽ ഞങ്ങളെ നയിക്കുവാൻ ഞങ്ങളുടെ പരിശുദ്ധ പിതാവ് മാർ (പേര്) പാപ്പായെയും ഞങ്ങളുടെ സഭയുടെ തലവനും പിതാവുമായ മാർ (പേര്) മെത്രാപ്പോലീത്തയെയും ഞങ്ങളുടെ അതിരൂപതാധ്യക്ഷനായ മാർ (പേര്) മെത്രാപ്പോലീത്തയെയും ഞങ്ങളുടെ മേലധ്യക്ഷനും പിതാവുമായ മാർ (പേര്) മെത്രാപ്പോലീത്തയെയും (മെത്രാനെയും) മറ്റെല്ലാ മെത്രാന്മാരെയും ആത്മീയനന്മകൾ നല്കി അനുഗ്രഹിക്കണമെന്നു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെമേൽ കരുണയുണ്ടാകണമേ.

ശുശ്രൂ: നമുക്കെല്ലാവർക്കും നമ്മെയും നാമോരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു: ഞങ്ങളുടെ ദൈവമായ കർത്താവേ, അങ്ങേക്കു ഞങ്ങൾ സമർപ്പിക്കുന്നു.

കാർമ്മി: കുരിശുമരണംവഴി ഉത്ഥാനത്തിന്റെ മഹത്തവത്തിലേക്കു പ്രവേശിച്ച മിശിഹായേ, മാമ്മോദീസയിലൂടെ ദൈവികജീവൻ പ്രദാനം ചെയ്ത അന്നതകാര്യത്തിനു ഞങ്ങൾ നന്ദി പറയുന്നു. പ്രാർത്ഥനകൾ ശ്രവിച്ച് ഞങ്ങളെ അനുഗ്രഹിക്കണമേ. വിശുദ്ധ ജീവിതം വഴി നിന്റെ സാക്ഷികളായി വർത്തിക്കുവാൻ ഞങ്ങൾക്കിടയാകട്ടെ. സകലത്തിന്റെയും നാഥാ, എനേക്കും.

സമു: ആമ്മേൻ.

കൈവയ്പ്പു പ്രാർത്ഥന യോടുകൂടി
കുർബാന തുടരുന്നു.

ദിവ്യരഹസ്യഗീതം (ഓനീസ ദ്റോസേ)

ഭൂമി മുഴുവൻ സന്തോഷിക്കട്ടെ

രക്ഷാസന്ദേശം
നീറയും പ്രത്യാശ
ലോകം മുഴുവനിലും.
പങ്കിലമായ പ്രപഞ്ചത്തിൻ
പാപകടങ്ങൾ നീക്കിടുവാൻ
മരണമടഞ്ഞു തിരുനാഥൻ,
ലോകം രക്ഷിതമാകുന്നു
ഉത്ഥാനം പകരും സന്തോഷം.

അവിടുത്തെ മഹത്ത്വം ഭൂമിയിലെങ്ങും നീറയട്ടെ,

രക്ഷാസന്ദേശം.....

ഇതാ, സകല ജനത്തിനുംവേണ്ടിയുള്ള വലിയ സന്തോഷ
ത്തിന്റെ സദ്വാര്മത്ത ഞാൻ നിങ്ങളെ അറിയിക്കുന്നു.

രക്ഷാസന്ദേശം.....

(അല്ലെങ്കിൽ)

ഭൂമി മുഴുവൻ സന്തോഷിക്കട്ടെ.

കർത്താവ് കല്ലറയിൽ നിന്ന് ഉയിർത്തെഴുന്നേറ്റ് പ്രപഞ്ചത്തെ
മുഴുവനും പ്രകാശിപ്പിച്ചിരിക്കുന്നു. അപ്പോൾ പരാജിതനായി
ശത്രു വിളിച്ചു പറയും. 'ഇതാ എന്റെ ശക്തിയെല്ലാം തകർപ്പെ
ട്ടിരിക്കുന്നു. ലോകം മുഴുവൻ സന്തോഷവും പ്രത്യാശയും രക്ഷ
യുടെ സന്ദേശവും കൊണ്ടു നിറഞ്ഞിരിക്കുന്നു. പാപത്താൽ
ത്തെരുക്കപ്പെട്ട പ്രപഞ്ചം ഇതാ, രക്ഷകനെ കണ്ടെത്തിയിരിക്കു
ന്നു. വഴി തെറ്റിപ്പോയ ആടുകളെ നേരായ പാതയിലേക്ക് ഈ
സർഗീയ ഇടയൻ നയിക്കുന്നു.

അവിടുത്തെ മഹത്ത്വം ഭൂമിയിലെങ്ങും നീറയട്ടെ.

കർത്താവ് കല്ലറയിൽ നിന്ന് ഉയിർത്തെഴുന്നേറ്റ്.....

ഇതാ, സകലജനത്തിനും വേണ്ടിയുള്ള വലിയ സന്തോഷ
ത്തിന്റെ സദ്വാര്മത്ത ഞാൻ നിങ്ങളെ അറിയിക്കുന്നു.

കർത്താവ് കല്ലറയിൽ നിന്ന് ഉയിർത്തെഴുന്നേറ്റ്.....

പ്രത്യേകഗീതം (ദഹിലത്ത്)

(രീതി : ഹല്ലേലൂയ്യ പാടീടുമ്പോൾ...)

മഹിമാപൂർണ്ണൻ സർവേശ്വരൻ, നീ
മഹനീയൻ നീ വാഴും ഭവനം

കീർത്തിതമല്ലോ ദിവ്യമഹത്ത്വം
പാർത്തലമെങ്ങും, വാനിലുമൊരുപോൽ.

മാമകഹൃദയം സന്തോഷിപ്പൂ
മാനസമതുപോലാഹ്ളാദിപ്പൂ.

മന്നിതിലിങ്ങു സുരക്ഷിതമനിശം
മാമകഗാത്രം വിശ്രമമോലും.

പാതാളത്തിൽ തളളിയതില്ല
പാവനനെന്നെ മറന്നതുമില്ല.

വാനവുമൂലകും തിങ്ങിയ സകലം
വാഴ്ത്തുകയല്ലോ നാമനെ നിതരാം.

വിണ്ണിൻ നാഥാ, ശ്രീത്വമഹത്ത്വം
വാനവനിരയൊടു ചേർന്നു പുകഴ്ത്താം.

മഹിയും ദ്യോവും തിങ്ങി, യിതാനിൻ
മഹിമകളാലേ, ഹല്ലേലൂയ്യ.

(അല്ലെങ്കിൽ)

ഉന്നതനായ ദൈവമേ, എന്നുമെന്നേക്കും നിന്റെ വിശുദ്ധസ്ഥലത്ത് നീ മഹത്ത്വപൂർണ്ണനാകുന്നു. കർത്താവിന്റെ മഹത്ത്വം അവന്റെ സ്ഥലത്ത് പ്രകീർത്തിക്കപ്പെടുന്നു. ഇന്ന് എന്റെ ഹൃദയം സന്തോഷിക്കുകയും അന്തരംഗം ആനന്ദം കൊള്ളുകയും ചെയ്യുന്നു. എന്റെ ശരീരം സുരക്ഷിതമായി വിശ്രമിക്കും. അവിടുന്ന് എന്നെ പാതാളത്തിൽ തളളിയില്ല. അങ്ങയുടെ പരിശുദ്ധൻ ജീർണ്ണിക്കാൻ അനുവദിച്ചുമില്ല. ആകാശവും ഭൂമിയും അതിലെ സകല വസ്തുക്കളും ഇന്നേദിവസം നമ്മോടുകൂടി കർത്താവിനെ സ്തുതിക്കുന്നു. മാലാഖമാരോടൊത്ത് പരിശുദ്ധത്രിത്വത്തെ ഞങ്ങൾ ആരാധിക്കുകയും സ്തുതിക്കുകയും ചെയ്യുന്നു. എന്തുകൊണ്ടെന്നാൽ, ആകാശവും ഭൂമിയും അവിടുത്തെ മഹത്ത്വത്താൽ നിറഞ്ഞിരിക്കുന്നു. ഹല്ലേലൂയ്യ.

ദിവ്യകാരുണ്യഗീതം (ഓനീസാ ദ്വേമ)

(രീതി : ഹല്ലേലൂയ്യ പാടീടുന്നേൻ...)

സമു: കൈക്കൊള്ളുന്നീ ദിവ്യരഹസ്യം
കർത്താവേ, നിൻ കാരുണ്യത്താൽ.

പാപികളാകും ഞങ്ങൾക്കേകിയ
യോഗ്യതയോർത്തു വണങ്ങീടുന്നു.

(അല്ലെങ്കിൽ)

സമു: ഞങ്ങളുടെ കർത്താവേ, അങ്ങയുടെ അനന്തകാരുണ്യത്താൽ
സ്തുത്യർഹവും ആരാധ്യവുമായ ഈ രഹസ്യങ്ങളിൽ പങ്കു
ചേരുവാൻ അയോഗ്യരും പാപികളുമായ ഞങ്ങളെ അങ്ങു
യോഗ്യരാക്കി. മാലാഖമാരോടൊത്ത് പരിശുദ്ധ ത്രിത്വത്തെ
ഞങ്ങൾ ആരാധിക്കുകയും സ്തുതിക്കുകയും ചെയ്യുന്നു.
എന്തുകൊണ്ടെന്നാൽ, ആകാശവും ഭൂമിയും അവിടുത്തെ
മഹത്ത്വത്താൽ നിറഞ്ഞിരിക്കുന്നു. ഹല്ലേലൂയ്യാ.

അനുഗീതം (ഓനീസാ ദ്വാത്തേ)

(രീതി : ഹല്ലേലൂയ്യ പാടീടുന്നേൻ...)

ശുശ്രു: കുരിശിൽ ജീവൻ ഹോമിച്ചവനാം
മിശിഹായെ നാം വാഴ്ത്തി നമിക്കാം

നേടാം നൃതനജീവൻ പാവന
ഗാത്രനിണങ്ങൾ കൈക്കൊണ്ടെന്നും.

(അല്ലെങ്കിൽ)

ശുശ്രു: ദൈവപുത്രൻ തന്റെ കുരിശുമരണംവഴി നമ്മെ രക്ഷിച്ചതിനെ
യോർത്ത് സഭയിൽ നമുക്കു നന്ദി പറയാം. സഹോദരരേ, വരു
വിൻ, മിശിഹായുടെ തിരുശരീരരക്തങ്ങൾ സ്വീകരിച്ച് നമുക്കു
നവജീവൻ പ്രാപിക്കാം.

കൃതജ്ഞതാപ്രാർത്ഥനകൾ

കാർമ്മി: കർത്താവായ ദൈവമേ, സർവ്വസൃഷ്ടിജാലങ്ങളുമൊത്ത് ഞങ്ങൾ അങ്ങയെ സ്തുതിക്കുന്നു. അങ്ങ് ഞങ്ങളുടെമേൽ ചൊരിഞ്ഞുകൊണ്ടിരിക്കുന്ന നന്മകൾക്ക് ഞങ്ങൾ നന്ദി പറയുന്നു. മാലാഖമാരോടൊത്ത് എന്നും അങ്ങയെ മഹത്വപ്പെടുത്തുവാൻ ഞങ്ങളെ യോഗ്യരാക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വര, എന്നേക്കും.

സമു: ആമ്മേൻ. കർത്താവേ, ആശീർവ്വദിക്കണമേ.

കാർമ്മി: ഞങ്ങളുടെ ജീവനും ഉയിർപ്പുമായ മിശിഹായേ, മാമ്മോദീസ വഴി നിന്റെ മരണത്തിലും സംസ്കാരത്തിലും ഐക്യപ്പെട്ട ഞങ്ങളെ നിന്റെ മഹത്വത്തിൽ പങ്കുകാരാക്കണമേ. പഴയ മനുഷ്യനെ നിന്നോടുകൂടി ക്രൂശിക്കുന്ന ഞങ്ങൾ നിന്നോടൊത്തു ജീവിക്കുകയ്ക്കാണ് നിത്യസൗഭാഗ്യത്തിനർഹരായിത്തീരുവാൻ ഞങ്ങളെ അനുഗ്രഹിക്കണമേ. സകലത്തിന്റെയും നാഥാ, എന്നേക്കും.

സമു: ആമ്മേൻ.

സമാപനാശീർവാദം

(രീതി : കർത്താവാം, മിശിഹാവഴിയായ്...)

കാർമ്മി: വഴിയും ജീവനുമതുപോലെ സത്യവുമായും മിശിഹായേ, തിരുവൃത്ഥാനത്തിൽ ഞങ്ങൾ പങ്കാളികളായ്ത്തീരുന്നു.

മാമ്മോദീസാ വഴി ഞങ്ങൾ കൈക്കൊണ്ടല്ലോ നവജീവൻ നിത്യവുമതു സംരക്ഷിക്കാൻ നിൻകൃപ ഞങ്ങൾക്കേകണമേ.

സാക്ഷികളാകണമെന്നെന്നും സുവിശേഷത്തിനു മർത്യരിവർ ജനപദമെല്ലാമറിയട്ടെ രക്ഷാമാർഗ്ഗം നീതന്നെ.

സ്നേഹവുമെകൃവുമന്യനും നിങ്ങളിലെന്നും വളരട്ടെ ത്രിത്വത്തിനു സ്തുതി പാടിടുവിൻ ഇപ്പൊഴുമെപ്പൊഴുമെന്നേക്കും. ✠

സമു: ആമ്മേൻ

(അല്ലെങ്കിൽ)

കാർമ്മി: വഴിയും സത്യവും ജീവനുമായ മിശിഹായേ, നിന്റെ പുനരുത്ഥാനത്തിൽ ഞങ്ങളെ പങ്കുകാരാക്കുന്നതിന് ഞങ്ങൾ നിനക്കു നന്ദി പറയുന്നു. മാമ്മോദീസയിലൂടെ ലഭിച്ച പരിശുദ്ധി അഭംഗം കാത്തുസൂക്ഷിക്കുവാൻ ഞങ്ങളെ അനുഗ്രഹിക്കണമേ. ലോകത്തിന്റെ പ്രകാശവും ഭൃമിയുടെ ഉപ്പുമായി ജീവിച്ച് ഞങ്ങൾ നിന്റെ സുവിശേഷത്തിന് സാക്ഷികളാകട്ടെ. എല്ലാ ജനപദങ്ങളും നിന്നെ അറിയുവാനും, വിശ്വസിച്ചു മാമ്മോദീസ സ്വീകരിക്കുവാനും, സഭയിൽ നിന്നെ മഹത്വപ്പെടുത്തുവാനും ഇടവരുട്ടെ. നിന്റെ ശരീരത്തിലെ അവയവങ്ങളായിത്തീർന്നിരിക്കുന്ന ഞങ്ങൾ പരസ്പരസ്പന്ദനത്തിലും ഐക്യത്തിലും അനുദിനം വളരുകയും ചെയ്യട്ടെ. നമ്മുടെ കർത്താവിശോമിശിഹായുടെ കൃപയും പിതാവായ ദൈവത്തിന്റെ സ്പന്ദനവും പരിശുദ്ധാത്മാവിന്റെ സംസർഗ്ഗവും നിങ്ങളോടുകൂടി ഉണ്ടായിരിക്കട്ടെ. ഇപ്പോഴും എപ്പോഴും ✠ എന്നേക്കും.

സമു: ആമ്മേൻ.

